

مختصر حالات

حضرت مولانا مفتی عبدالقیوم صاحب رائے پوریؒ

ابو عثمان محمد شعبان بستوی

مدرسہ اسلامیہ سلیمانہ

عید گاہ، کاندھلہ، ضلع شمالی [یوپی]

خاندانی حالات

حضرت شاہ ملا عبدالعزیز صاحب رائے پوریؒ

حضرت مفتی عبدالقیوم صاحب دامت برکاتہم کے دادا کے برادر محترم حضرت شاہ ملا عبدالعزیز صاحب رائے پوری حضرت مولانا شاہ عبدالرحیم صاحب رائے پوری کے خلیفہ اجل اور حضرت مولانا شاہ عبدالقادر صاحب رائے پوری کے پیر بھائی تھے، جب شاہ عبدالرحیم رائے پوری کو آپ کے پیر و مرشد حضرت میاں جی شاہ عبدالرحیم سہارنپوری نے رائے پور بھیجا، اسی وقت سے ملاجی حضرت رائے پوری کی خدمت اور صحبت میں رہے، اور تقریباً چالیس سال تک سفر و حضر میں ساتھ رہے، سفر حج میں بھی حضرت کی معیت و رفاقت نصیب ہوئی، ملاجی حضرت کے عاشق زار خادم اور حضرت ان پر بے انتہا شفقت و محبت کا برتاؤ کرتے تھے حضرت ملاجی کی طبیعت نرم، چہرہ نورانی، بے انتہاء، صبر و تحمل اور نماز میں حد درجہ خشوع و خضوع تھا، بہت سی خوبیوں اور کمالات کے حامل تھے، حضرت شاہ عبدالرحیم صاحب رائے پوری کے حکم سے رام پور، ڈھکراتی، سہس پور، مٹوالا، دہرہ دون وغیرہ میں بہت سے مکاتب و مدارس قائم کئے، حضرت کی ڈاک بھی اکثر ملاجی ہی لکھتے تھے، تحریک ریشمی رومال کے سلسلہ میں مالی اعانت کا نظام بھی آپ سے متعلق تھا چندہ اکٹھا کرنا اور مجاہدین کو ارسا

ل کرنا آپ کی ذمہ داری تھی، اس سلسلہ کی خط و کتابت اور دیگر ذمہ داری بھی آپ ہی کے سپرد ہوئی تھی، آپ حضرت رائے پوریؒ کے انتہائی معتمد لوگوں میں سے تھے۔
[تذکرہ حضرت مولانا شاہ عبدالرحیم رائے پوریؒ]

حضرت شاہ حافظ عبدالرشید صاحب رائے پوریؒ

حضرت حافظ عبدالرشید صاحب حضرت ملا جی عبدالعزیز صاحب کے صاحبزادے اور حضرت مولانا شاہ عبدالقادر صاحب رائے پوریؒ کے خلیفہ اور خادم خاص تھے، آپ نے دینی، دعوتی، اصلاحی بہت سے کارہائے نمایاں انجام دیئے ہیں، تقسیم ہند کے بعد مرتد ہونے والے لوگوں پر شب روز محنت کر کے ان کو کلمہ پڑھوا کر دوبارہ اسلام میں داخل کیا اور جن علاقوں میں مساجد و مکاتب کی ضرورت سمجھی وہاں مساجد و مکاتب قائم کیا، تقریباً چوالیس مساجد اور بہت سے مکاتب و مدارس آپ نے قائم کئے، ہریانہ، پنجاب، ہماچل اور دہرہ دون میں آپ اکثر دعوتی و تبلیغی اسفار کیا کرتے تھے، پہاڑوں اور جنگلات میں رہنے والے پسماندہ مسلمانوں کی اصلاح اور ان کے ایمان و اسلام کے تحفظ کی فکر اور مسلسل کوشش کرتے تھے، آپ کی اصلاحی کوششوں سے بہت سے لوگ ہدایت اور ایمان و اسلام سے بہرہ یاب ہوئے۔

ولادت

آپ کے دادا عبدالکریم صاحب حضرت قطب عالم شاہ عبدالرحیم صاحبؒ سے بیعت و عقیدت کا تعلق رکھتے تھے، حضرت کی صحبت و تربیت کا رنگ آپ پر غالب تھا، تو اضع و انکساری، ایثار و قربانی، خدمت خلق کے جذبہ سے متصف تھے، دینی حمیت و غیرت میں ممتاز تھے، اسی جذبے کے سبب اپنے صاحبزادے حضرت حافظ محمد ایوب صاحب (حضرت مفتی عبدالقیوم صاحب کے والد گرامی) کو قرآن کریم حفظ کرایا، اور خالص دینی تربیت کی، حضرت شاہ عبدالرحیم صاحب اور حضرت شاہ عبدالقادر صاحبؒ کے تقویٰ و طہارت، سنجیدگی و متانت، تواضع و خاکساری، استغناء و توکل کا چرچا آج بھی دہرہ دون کے لوگوں میں ہے، جہاں آپ نے طویل مدت تک امامت اور تدریسی خدمات انجام دیں ہیں، والدین کی تربیت اور دعاؤں کے ساتھ ان خدا رسیدہ بزرگوں کی طویل صحبت و تربیت سے گھر کا ماحول ایک دینی و اسلامی ماحول تھا، رفتار و گفتار نشست و برخاست، خورد و نوش، معاملات و معاشرت میں شریعت و سنت اور حسن معاشرت پر نظر تھی، ایسے دینی و عرفانی ماحول میں یکم جنوری ۱۹۳۲ء میں حضرت مفتی صاحب کی ولادت ہوئی، اور اس اسلامی و روحانی ماحول میں آپ کی نشوونما ہوئی۔

آپ کا شجرہ نسب اس طرح ہے:

حضرت مفتی عبدالقیوم بن حضرت حافظ محمد ایوب صاحب ابن عبدالکریم

صاحب بن فوجدار خاں بن محمد یار خاں بن محمد رستم خاں بن غلام مرتضیٰ
خاں بن محمد مہتاب خاں بن محمد وہاب خاں بن بھیکن خاں بن راؤ بہادر
خاں بن غازی خاں بن ہمت خاں بن شیخ چند خاں

تعلیم و تربیت

۱۹۳۷ء میں مدرسہ فیض ہدایت درگزار جی راپور میں نورانی قاعدہ سے آپ کی تعلیمی
بسم اللہ کا آغاز ہوا، یہ حضرت مولانا شاہ عبدالرحیم صاحب راپوری کے نواسے
حضرت مولانا محمد اشفاق صاحب کا دور نظامت تھا، راپور کی ابتدائی تعلیم کے بعد
آپ کے والد گرامی جناب حافظ محمد ایوب صاحب نیا نگر دہرہ دون کی مسجد میں
امامت کے فرائض انجام دے رہے تھے، حضرت مفتی صاحب کو اپنے ساتھ دہرہ
دون لے گئے، یہاں حضرت مفتی صاحب نے والد محترم سے قرآن کریم ناظرہ
اور کچھ پارے حفظ کئے، اس کے بعد آپ کو مدرسہ حفظ القرآن نوگانوہ میں داخل
کردیا۔ یہاں آپ نے حافظ نور الحسن صاحب سے قرآن پاک حفظ مکمل کیا۔
حفظ کی تکمیل کے بعد جامعہ اسلامیہ ریڑھی تاجپورہ میں تین سال تک عالمیت
کی ابتدائی کتابیں حضرت مولانا محمد اصغر صاحب اور حضرت مولانا محمد حنیف صاحب

وغیرہ اساتذہ کرام سے پڑھ کر مدرسہ سبحانیہ دہلی میں داخلہ لیا، اور تین سال تک مختلف
اساتذہ کرام سے مختلف علوم و فنون کی کتابیں پڑھیں یہاں آپ حضرت مولانا شاہ
عبدالقادر صاحب راپوری کے خادم خاص حضرت مولانا عبدالمنان صاحب کے
والد گرامی حضرت مولانا عبدالسبحان صاحب کی نگرانی اور تربیت میں رہے۔ خانقاہ
راپور سے تعلق کی بنیاد ہی مدرسہ سبحانیہ میں داخلہ کا سبب بنی، آپ کے والد گرامی
جناب حافظ محمد ایوب صاحب کو حضرت مولانا عبدالسبحان صاحب کی تعلیم و تربیت پر
کافی اعتماد تھا، اسی لئے حضرت مفتی صاحب کو ان کی نگرانی و تربیت میں دیا تھا۔

پھر عالم اسلام کی مشہور ترین درسگاہ مظاہر علوم سہارنپور میں داخلہ لیا، جہاں علوم
وفنون کے ماہرین، رشد و ہدایت کے کالمین، شریعت و سنت کے حاملین اساتذہ کرام
سے تفسیر، حدیث، فقہ اور دیگر علوم و فنون کی کتابیں پڑھ کر ۱۳۷۶ھ مطابق ۱۹۵۶ء میں
دورہ حدیث شریف سے فراغت حاصل کی، آپ نے بخاری شریف حضرت شیخ
الحدیث مولانا محمد زکریا صاحب سے اور مسلم شریف حضرت مولانا منظور احمد صاحب
سے، ابوداؤد اور طحاوی شریف حضرت مولانا شاہ اسعد اللہ صاحب سے، ترمذی مع شمائل
حضرت مولانا امیر احمد صاحب کاندھلوی سے پڑھی، آپ کے رفقاء درس میں حضرت
مولانا احمد اللہ خاں صاحب بجنوری نائب صدر جمعیت علماء اسلام پاکستان، اور حضرت
مولانا محمد موسیٰ صاحب گجراتی مدیر ماہنامہ فاران لندن، اور حضرت مولانا عبدالحلیم
صاحب بستوی وغیرہ تھے، آپ کی جماعت میں دورہ حدیث میں کل سینتالیس طلبہ تھے،

جن میں آپ نے اول نمبرات سے کامیابی حاصل کی، آپ کی اس کامیابی پر بطور انعام در فرزند، تفسیر مدارک، الکوکب الدرری مکمل، مقدمہ اجز، اور دس روپیہ نقد مدرسہ کی طرف سے دیا گیا۔ [تاریخ مظاہر علوم]

دورہ حدیث سے فراغت کے بعد آپ نے شعبہ افتاء میں داخلہ لیا، اور حضرت مولانا مفتی سعید احمد جراثویؒ کی صحبت و نگرانی میں افتاء کی تعلیم مکمل کی، اور مظاہر علوم کی علمی روحانی فضا سے بھر پور فائدہ اٹھایا اور اکابر علماء سے خوب اکتساب فیض کیا، آپ کو تواضع و انکساری، سنجیدگی و متانت آبا و اجداد سے ورثہ میں ملی تھی، اس پر مزید اکابر اہل اللہ کی صحبت و تربیت نے دن بدن نکھار ہی پیدا کیا، آپ اساتذہ کی نگاہوں میں محبوب و مقبول تھے، آپ کی ظاہری و باطنی خوبیوں کو دیکھتے ہوئے حضرت شیخ نور اللہ مرقدہ دوران درس آپ کو حضرت رائے پوری کہہ کر پکارتے تھے، اس وقت کسے خبر تھی کہ یہ نونیز آگے چل کر حضرت رائے پوری کی مسند کو رونق بخشنے گا، اور ان کے لگائے ہوئے گلشن رشد و ہدایت کی آبیاری کرے گا، لیکن اللہ تعالیٰ نے اپنے محبوب بندوں کی زبان سے نکلے ہوئے کلمات کی قدر کرتے ہیں، آخردنیانے کھلی آنکھوں دیکھا کہ حضرت رائے پوری کی نسبت حضرت مفتی صاحب کی طرف منتقل ہوگئی اور خلق کثیر آپ سے استفادہ کر رہی ہے۔

درس و تدریس

مظاہر علوم سہارنپور سے فراغت کے بعد حضرت شیخ رحمۃ اللہ علیہ کے ایماء و حکم پر مدرسہ خادم العلوم باغوں والی میں یکم نومبر ۱۹۵۸ء میں ۳۵ روپیہ ماہانہ حق الخدمت پر آپ کا تقرر ہوا، اس زمانہ شباب میں آپ نے کامل احتیاط، پاکدامنی، اور مکمل خلوص و للہیت کے ساتھ دینی تدریسی اور تربیتی کام کا آغاز کیا، اور تھوڑے ہی دنوں میں طلبہ و اساتذہ اور ذمہ داران مدرسہ کو حسن کارکردگی کی بنا پر اپنا گرویدہ بنا لیا۔ ذمہ داران مدرسہ کو آپ پر بھر پور اعتماد ہو گیا یہاں آپ نے قدوری، نور الایضاح، کنز الدقائق، شرح وقایہ، علم الصیغہ، کافیہ وغیرہ کتابیں پڑھائیں۔

آپ چونکہ مظاہر علوم کے لائق و فائق اور ممتاز و صالح فضلاء میں سے تھے، مظاہر علوم کے اکابر اساتذہ اور ذمہ داران خصوصاً حضرت شیخ رحمۃ اللہ علیہ کی نظر کیا اثر میں آپ کی بڑی قدر و قیمت و اہمیت تھی، اور ہر ادارہ کے ذمہ داران اپنے ممتاز فضلاء کی صلاحیتوں کو استعمال کر کے ان میں نکھار پیدا کرنے اور کام میں لانے کی سعی کرتے ہیں۔

یکم رمضان المبارک ۱۳۸۵ھ مطابق ۱۹۶۲ء میں پچاس روپیہ ماہانہ مشاہرہ پر ناقص فتاویٰ کی حیثیت سے مدرسہ مظاہر علوم سہارنپور میں آپ کا تقرر ہوا، پھر ترقی کر کے مفتی اور مظاہر علوم کے مایہ ناز استاد کی حیثیت سے فقہ و فتاویٰ اور تفسیر وغیرہ کی اہم کتابوں کا درس دیا، اور تقریباً ۲۲ سال تک مظاہر علوم میں دینی، علمی دعوتی خدمات انجام دیتے

رہے، اور طالبان علوم نبوت کو سیراب کرتے رہے، ۲۸ شعبان ۱۲۰۵ھ مطابق ۱۹ مئی ۱۹۸۵ء کو آپ مظاہر علوم سے مستعفی ہو کر خانقاہ رائے پور تشریف لے آئے، ۶-۱۹ء ہی سے مدرسہ مظاہر علوم میں استاد ہونے کے ساتھ آپ مدرسہ گلزار رحیمی رائے پور کی بھی سرپرستی فرما رہے تھے، مظاہر علوم سے مستعفی ہونے کے بعد آپ نے خانقاہ اور مدرسہ کو اپنی توجہ کا مرکز بنایا، آپ کی نگرانی اور تولیت میں بہت کام ہوا، اطراف اور ملک و بیرون ملک پھیلے ہوئے تلامذہ اور اہل تعلق اپنے اپنے مدارس و مکاتب اور دینی مراکز سے متعلق حضرت سے مشورے کرتے رہتے تھے، اور حضرت پوری بیدار مغزی و متیقظ کے ساتھ نہایت صائب اور مناسب مشوروں سے نوازتے تھے، اس طرح نہ جانے کتنے مدارس اور دینی مراکز کی رہنمائی اور سرپرستی کرتے رہے۔

بیعت و سلوک

جہاں آپ کے دادا عبدالکریم اور چچا دادا ملا عبدالعزیز صاحب کا بیعت و عقیدت کا تعلق حضرت مولانا شاہ عبدالرحیم صاحب رحمۃ اللہ علیہ سے تھا، وہیں آپ کے والد گرامی حافظ محمد ایوب صاحب کا اور آپ کے چچا حافظ عبدالرشید صاحب، حضرت مولانا شاہ عبدالقادر رائے پوری کے دست حق پرست پر بیعت تھے، آپ کے چچا حضرت حافظ عبدالرشید حضرت شاہ عبدالقادر صاحب رائے پوری کے خادم خاص اور مجاز بیعت تھے، آپ کا خاندان خانقاہ رائے پور سے ابتدا سے اب تک وابستہ

ہے، اور اس سے بھرپور استفادہ کر کے سنت و شریعت کی راہ پر گامزن ہے۔
 آپ کی نشوونما، تعلیم و تربیت اپنے زمانہ کے اساطین امت کی نگرانی اور سرپرستی میں ہوئی جو سلوک و معرفت کے آفتاب و ماہتاب تھے، جن میں حضرت مولانا شاہ عبدالقادر رائے پوری، ملا عبدالعزیز حضرت شیخ الحدیث مولانا محمد زکریا کاندھلوی، حضرت مولانا شاہ اسعد اللہ صاحب رائے پوری وغیرہ اکابرین امت خصوصیت سے قابل ذکر ہیں، آپ عنفوان شباب ہی میں حضرت مولانا شاہ عبدالقادر صاحب رائے پوری کے دست حق پرست پر بیعت ہو گئے تھے، مدرسہ خادم العلوم باغوں والی کے زمانہ تدریس میں آپ نے حضرت پیر و مرشد کے ساتھ منصوری میں رمضان المبارک گزارا، اور تراویح میں قرآن کریم سنایا، سامعین میں شیخ و مرشد کے ساتھ مفکر اسلام حضرت مولانا سید ابوالحسن علی ندوی رحمۃ اللہ علیہ اور فقیہ الامت حضرت مولانا مفتی محمود حسن صاحب گنگوہی رحمۃ اللہ علیہ جیسے اکابرین امت کی صحبت و معیت کا شرف حاصل رہا، آپ پر حضرت مولانا شاہ عبدالقادر صاحب رائے پوری کی مکمل توجہات و عنایات رہی ہیں، آپ پر کامل اعتماد کر کے اجازت و خلافت سے بھی نوازا، حضرت مولانا مفتی افتخار الحسن صاحب کاندھلوی مدظلہ خلیفہ حضرت مولانا شاہ عبدالقادر صاحب نے ارشاد فرمایا کہ ”ہمارے حضرت کے یہاں اجازت کا تحریری اہتمام نہیں تھا، بلکہ جس پر اعتماد ہوتا، اس سے کہہ دیتے کہ بھائی توبہ کرادیا کرو، یہی ہمارے حضرت کی طرف سے اجازت ہوتی تھی“
 آپ کے چچا جناب حافظ عبدالرشید صاحب نے بھی آپ کو اجازت مرحمت فرمائی،

آپ کے ہاتھ پر خلق کثیر نے توبہ کی، آپ کے مریدین و متوسلین کی ایک بڑی تعداد ہے۔

نکاح و اولاد

حضرت مفتی صاحب کا نکاح گڑھ سلیم پور کے حاجی صدیق احمد کی صاحبزادی سے ہوا، آپ کی اہلیہ محترمہ نہایت شریف الطبع سنت و شریعت کی پابند تھیں، حضرت کی زوجیت میں رہ کر اطاعت شعاری، خدمت گزاری، اور حقوق کی ادائیگی میں شریعت مطہرہ کی مکمل پاسداری کی آپ کے بطن سے اللہ نے تین پاکباز بچیاں عطا فرمائیں، ان تینوں کی شادی حضرت حافظ عبدالرشید صاحب کے بڑے صاحبزادے، جناب حافظ محمد سعید صاحب کے تین لڑکوں سے ہوئی، منشی عتیق احمد صاحب، ڈاکٹر شفیق احمد صاحب بھائی لیتیق احمد صاحب تینوں حضرت کے نیک و صالح داماد ہیں، دینی، دعوتی، قومی و ملی خدمت کا بھرپور جذبہ رکھتے ہیں، منشی عتیق احمد اس وقت خانقاہ اور مدرسہ کے ذمہ داری سنبھالے ہوئے ہیں، اور ظاہری و باطنی ترقی کے لئے کوشاں ہیں، مولائے کریم نظر بد سے محفوظ رکھے اور دینی، دعوتی، قومی و ملی خدمت کے لئے انہیں اور ان کی نسلوں کو قبول فرمائے۔

مظاہر علوم سے رخصت ہونے کے بعد سے آخری لمحات تک خانقاہ گلزار رحیمی رائپور میں قیام پذیر رہے۔

طویل علالت کی حالت میں ۲۶ جمادی الاولیٰ ۱۴۳۹ھ مطابق ۱۳ فروری ۲۰۱۸ء بروز منگل تقریباً سوا چھ بجے صبح داعی اجل کو لبیک کہا۔

انا لله وانا اليه راجعون

قارئین سے ایصال ثواب اور رفع درجات کے لئے دعا کی درخواست ہے۔

آسمان تیری لحد پر شبنم افشانی کرے

ابو عثمان محمد شعبان بستوی

مدرسہ اسلامیہ سلیمانہ

عید گاہ، کاندھلہ، ضلع شمالی [یوپی]